




डुङ्गेश्वर गाउँपालिका  
डाँडापराजुल दैलेख  
कर्णाली प्रदेश नेपाल

आ.व. २०८३/०८४ को बजेट तथा कार्यक्रम



गाउँपालिका उपाध्यक्ष श्री कलावती न्यौपानेद्वारा  
डुङ्गेश्वर गाउँपालिकाको गाउँ सभाको १९ औं अधिवेशनमा प्रस्तुत गरिएको  
बजेट वक्तव्य

पेश गरिएको मिति: २०८३ असार १० गते बुधबार  
पारित मिति:

श्रद्धेय सभा अध्यक्षज्यू,  
गाउँ सभा सचिवज्यू,  
गाउँ सभाका सदस्यज्यूहरु,  
उपस्थित कर्मचारीज्यूहरु,

डुङ्गेश्वर गाउँपालिकाको आर्थिक वर्ष २०८३/०८४ को अनुमानित आय, व्यय यस गरिमामय डुङ्गेश्वर गाउँपालिका गाउँ सभाको १९ औं अधिवेशनमा प्रस्तुत गर्न पाउँदा आफूलाई निकै गौरव महसुस गरेको छु । व्यवस्था परिवर्तनका लागि विभिन्न कालखण्डमा विरगती प्राप्त गर्नुहुने महान सहिदहरुप्रति हार्दिक श्रद्धाञ्जली व्यक्त गर्दछु । त्यस्तै घाइते, अपाङ्ग तथा वेपत्ता पारिएका व्यक्ति र उहाँहरुको परिवारप्रति उच्च सम्मान र सहानुभुति प्रकट गर्न चाहन्छु । निर्वाचनको माध्यमबाट हामीलाई डुङ्गेश्वर गाउँपालिकाको नेतृत्वदायी भूमिकामा पुऱ्याउन योगदान गर्नुहुने मतदाता तथा सम्पूर्ण डुङ्गेश्वर बासीहरुमा आभार व्यक्त गर्दछु । संविधान र संघीयता कार्यान्वयनको क्रममा संघीय सरकार, प्रदेश सरकार तथा स्थानीय तह गठन पश्चात स्थानीय तहहरुले आफ्नो आगामी आर्थिक वर्षको अनुमानित आय, व्यय र राजश्वको प्रक्षेपण गर्नुपर्ने संवैधानिक र कानूनी व्यवस्था अनुरूप डुङ्गेश्वर गाउँपालिका गाउँ सभाको १९ औं अधिवेशनमा डुङ्गेश्वर गाउँपालिकाको बजेट तथा कार्यक्रम प्रस्तुत गर्न अनुमति चाहन्छु ।

"सुशासन र सर्वपक्षीय रूपान्तरणका लागि दिगो पूर्वाधार: समाजवाद उन्मुख, सुखी पालिकाबासी र समृद्ध डुङ्गेश्वरको मूल आधार" भन्ने नारालाई आत्मसात गर्दै संविधानको मर्म र भावना अनुसार जनताको सबै भन्दा नजिकको सरकार स्थानीय सरकार भएकोले आम नागरिकहरुको गाउँपालिका प्रति विकास र सेवा प्रवाहको अपेक्षा धेरै हुनु स्वभाविक नै हो । सीमित स्रोत साधन र न्यून आन्तरिक स्रोतबाट जनताका असीमिति आवश्यकता पूरा गर्न चुनौतिपूर्ण रहेको छ ।

सभाअध्यक्ष महोदय,

मैले यो बजेट तथा कार्यक्रम तर्जुमा गर्दा देहाय बमोजिमका नीति तथा कानूनहरुलाई बजेट तर्जुमाका आधारहरुको रूपमा लिएको छु:

समग्र नीति तथा आधारहरु:

१. नेपालको संविधान,
२. स्थानीय सरकार सञ्चालन ऐन २०७४,
३. संघ प्रदेश र स्थानीय तह (समन्वय तथा अन्तरसम्बन्ध) ऐन २०७७,
४. नेपाल सरकारबाट स्वीकृत संघ, प्रदेश र स्थानीय तहको कार्य विस्तृतीकरणको प्रतिवेदन,
५. संघीय सरकार, प्रदेश सरकार र डुङ्गेश्वर गाउँपालिकाको दोस्रो आवधिक योजनाले लिएका नीति तथा प्राथमिकताहरु,
६. संघीय सरकार र प्रदेश सरकारले अवलम्बन गरेका आर्थिक तथा वित्तीय नीतिहरु,
७. नेपाल सरकारले अन्तराष्ट्रिय जगतमा व्यक्त गरेका प्रतिबद्धताहरु,
८. नेपालले लिएका दीगो विकास लक्ष्यहरु,
९. गाउँपालिकामा रहेका विभिन्न विषयगत क्षेत्रले अवलम्बन गरेका नीतिहरु,
१०. जनताका तत्कालिन आवश्यकता र अति आवश्यक देखिएका अन्य विषयहरु,
११. सरोकारवालाहरुबाट प्राप्त सल्लाह सुझावहरु,
१२. राजनितिक घोषणापत्रहरु ।

सभाअध्यक्ष महोदय:

अब म चालु आर्थिक वर्ष २०८२/०८३ को समीक्षात्मक प्रगति प्रस्तुत गर्न चाहन्छु । गत डुङ्गेश्वर गाउँपालिका गाउँ सभाको १७ औं अधिवेशनबाट स्वीकृत चालु आ.व. २०८२/०८३ को नीति, बजेट योजना तथा कार्यक्रमका आधारमा यस गाउँपालिकाले २०८३ असार ९ गतेसम्म गरेका कामहरुको संक्षेपमा समिक्षा गर्ने अनुमति चाहन्छु ।

वित्तीय तर्फ:

डुङ्गेश्वर गाउँपालिकाको चालु आर्थिक वर्ष २०८२/०८३ का लागि डुङ्गेश्वर गाउँपालिकाको गाउँ सभाको १७ औं अधिवेशनबाट प्रस्तावित कुल बजेट रु.४५ करोड ३९ लाख ४९ हजार ९ सय ७७ रुपैयाँ मध्ये चालु आर्थिक वर्षको

हालसम्मको संघीय सरकारबाट, प्रदेश सरकारबाट र आन्तरिक आयको रू.३६ करोड ८९ लाख १० हजार ६ सय १३ रूपैया २८ पैसा प्रतिशतमा ८१.२६ निकासा भएकोमा चालु तर्फ रू.२९ करोड ३० लाख १ हजार ९ सय ३४ रूपैया ६१ पैसा खर्च भई ७७.५१ प्रतिशत र पुँजीगत तर्फ रू.१५ करोड ७७ लाख ७ सय ३० रूपैया खर्च भई ३७.४३ प्रतिशत खर्च भएको छ।

#### शिक्षा, युवा तथा खेलकुद तर्फ:

- शिक्षकको क्षमता विकास लागि ५ वटा तालिम सञ्चालन भएको,
- ५ वटा आधारभूत विद्यालयहरूमा अभिभावक शिक्षा तथा अन्तरक्रिया कार्यक्रम सम्पन्न,
- हाम्रो दुङ्गेश्वर पहिचान पाठ्यपुस्तकको मस्यौदा लेखन भएको
- १५ वटा विद्यालयमा शिक्षकको पेसागत सहयोग कार्यक्रम सम्पन्न
- पालिकास्तरीय पाँचौँ राष्ट्रपति रनिङ्ग शिल्ड तथा छैटौँ अध्यक्षकप कार्यक्रम सम्पन्न,
- आधारभूत शिक्षा परीक्षा सञ्चालन तथा व्यवस्थापन,
- पालिकास्तरीय विद्यार्थीहरूद्वारा निर्मित हस्तकलाका शैक्षिक सामग्री प्रदर्शनी कार्यक्रम तथा माध्यमिक तहस्तरीय वक्तृत्वकला प्रतियोगिता सम्पन्न,
- कक्षा १० मा गणित, अंग्रेजी र विज्ञान विषयको ३ महिने अतिरिक्त कक्षा सञ्चालन,
- उपाध्यक्ष छात्रवृत्ति कार्यक्रम मार्फत डिप्लोमा तहमा प्राविधिक शिक्षा अध्ययनरत ६ जना र कक्षा ११/१२ मा विज्ञान विषय अध्ययनरत १० जना गरी १६ जना विद्यार्थीहरू छात्रवृत्तिका लागि सिफारिस ।

#### स्वास्थ्य सेवा तर्फ:

१. क्षयरोगको जोखिमपूर्ण समुदायमा क्षयरोग खोजपड्ताल संचालन, आमा सुरक्षा कार्यक्रम, उत्तर प्रसुति भेटघाट कार्यक्रम, नर्सिङ्ग कर्मचारीहरूको क्षमता अभिवृद्धि, विपन्न नागरिक औषधी उपचार सिफारिस तथा ७६ जना गर्भवती महिलाहरूलाई भिडियो x-ray शिविर मार्फत सेवा प्रदान गरिएको,
२. प्रदेश सुत्केरी पोषण कोसेली कार्यक्रम, १६६ जना किशोरीहरूलाई HPV खोप लगाउने कार्य सम्पन्न भएको,
३. निःशुल्क मोतिविन्दु छनौट तथा आँखा उपचार शिविर सञ्चालन गरी ७१८ मध्ये ४७७ जनाले औषधि उपचार १८४ जनाले सहूलियत शुल्कमा चस्मा प्रदान र ६७ जनालाई निःशुल्क मोतिविन्दु शल्यक्रिया सेवा प्रदान गरिएको,
४. भिटामिन ए र जुका औषधि खुवाउने कार्यक्रम तथा पोषण लेखाजोखा कार्यक्रममा ७२७ जना बालबालिकाहरूको लेखाजोखा गरिएको, १६८ जना गर्भवती तथा सुत्केरीमा लेखाजोखा गरिएको,
५. नसर्ने रोग सम्बन्धी अभियानमा १३४९ जनाले सेवा प्राप्त गरेका, मानसिक स्वास्थ्य प्रवर्धन तथा आत्महत्या रोकथाम सम्बन्धि जनचेतना, विद्यालयहरूमा स्वास्थ्य शिक्षा कक्षा सञ्चालन गरिएको ।

#### प्रशासन तर्फ:

१. प्रमुख प्रशासकीय अधिकृत लगायत सम्पूर्ण शाखाको शाखा प्रमुखसँग कार्यसम्पादन सम्झौता गरी प्रत्येक कर्मचारीको कार्यविवरण अनुसार विद्यमान ऐन, कानून, नीति, नियमको पालना र कार्यान्वयन मार्फत दैनिक सेवा प्रवाहलाई थप व्यवस्थित तथा प्रभावकारी बनाइएको छ,
२. कर्मचारी व्यवस्थापन तथा कार्यसम्पादन अनुगमन गरी सम्पूर्ण शाखा तथा मातहतका निकायबीच समन्वय गर्दै गाउँपालिका कार्यालयको समग्र प्रशासनिक कार्य सञ्चालन, निर्णय कार्यान्वयन तथा सेवा प्रवाह सहजिकरण गरिएको छ।

#### सूचना प्रविधि तर्फ:

- गाउँ कार्यपालिकाको कार्यालय, सबै वडा कार्यालय, स्वास्थ्य संस्थाहरू र ६ वटा माध्यमिक विद्यालयहरूमा इ-हाजिरी नियमित रूपमा संचालन भएको, गाउँपालिका तथा वडाहरूबाट विभिन्न किसिमका अनलाइन प्रणालीबाट नियमित रूपमा कामहरू भइ डिजिटल पालिका बनाउने अभियानलाई जोड दिइएको छ।

- स्थानीय शासन कार्यसम्पादन मूल्याङ्कन प्रणाली (LGPAS-Local Governance performance Assessment System) मा तथा अन्य अनलाइन प्रणाली पोर्टलहरूको मूल्याङ्कनका सूचकहरूलाई व्यवस्थित गर्दै जिल्ला मै उत्कृष्ट नतिजामूख ल्याउन सफल भएको छ ।

#### सामाजिक सुरक्षा तथा पञ्जीकरण तर्फः

१. ३६२ जना नयाँ थप र ३५५ को लगत कट्टा गरी २९५२ जनाले सामाजिक सुरक्षा प्राप्त गरेका, जसमा रु.७ करोड २७ लाख ३९ हजार ६ सय २९ रूपैयाँ विवरण गरिएको,
२. १७२ पुरुष, १४२ महिला गरी जम्मा ३१४ को जन्मदर्ता, ८० जना पुरुष र ४८ जना महिला गरी जम्मा १२८ जनाको मृत्युदर्ता, १२५ जोडीको विवाह दर्ता, १८ जोडीको सम्बन्ध विच्छेद गरी जम्मा ६६४ वटा घटना दर्ता भएका,
३. पालिकामा बसाइसराई दर्ता भएको ७९ मध्ये ४९ जना बसाइसराई गरी आएको र १९६ जना बसाइसराई गरी गएको,

#### योजना तथा अनुगमन पूर्वाधार विकास शाखाः

- कुल योजना १२२ मध्ये सम्झौता भएका कुल योजना ११९ वटा, कार्यसम्पन्न ६६ वटा र कार्यसम्पन्न हुन बाँकी ५३ वटा योजना छन् ।

#### जलवायु परिवर्तन स्थानिय अनुकुलन परियोजनाको पूँजीगत तर्फः

१. चालु तर्फ विनियोजन रकम रु.९४ लाख ६० हजार मध्ये ३७ लाख ३० हजार १ सय ५२ रूपैया (३९ प्रतिशत) खर्च भएको छ। पूँजीगत तर्फ विनियोजन रकम रु.५ करोड ७९ लाख ९७ हजार मध्ये २ करोड २ लाख ३३ हजार ४ सय २० रूपैया (३५ प्रतिशत) भएको छ। हालसम्म जम्मा विनियोजन रकम रु.६ करोड ७४ लाख ५९ हजारमा २ करोड ३९ लाख ६३ हजार ५ सय ७२ रूपैया (३६ प्रतिशत) खर्च भएको छ।

#### रोजगार सेवा केन्द्र तर्फः

१. राष्ट्रिय रोजगार प्रवर्द्धन कार्यक्रम तर्फ ६ वटा र मुख्यमन्त्री कर्णाली रोजगार कार्यक्रम तर्फ ६ वटा गरी जम्मा १२ वटा योजनाहरू सम्झौता भएकोमा हाल सम्म ५ वटा सम्पन्न ७ वटा योजना सम्पन्न हुन बाँकी रहेका छन्। वैदेशिक रोजगारीको शिलसिलामा विभिन्न देशमा जाने १४ जनाको पुनःश्रम स्वीकृती सहजिकरण गरिएको छ।

#### कृषि विकास तर्फः

१. कृषकको अध्ययन अवलोकन गर्न २४ जना अगुवा कृषक अवलोकन भ्रमण सम्पन्न, कृषकहरूलाई वडा तथा पालिकातहबाट तरकारीका उन्नत बीउहरू वितरण कार्यक्रम सम्पन्न गरिएको,
२. बाली रोग किरा नियन्त्रण तथा बाली संरक्षणका कार्यहरू तथा राष्ट्रिय कृषि पशुपन्छी तथा मत्स्य तथ्याङ्क अध्यावधिक कार्यक्रमको आवश्यक नमुना सर्वेक्षणका कार्यहरू सम्पन्न गरिएको,
३. कृषकस्तरमा तालिम तथा प्राविधिक सेवाहरू एवं कृषक प्रोत्साहन, कृषि मेला प्रदर्शनी लगायत सरोकारवाला निकायहरूसंगको साझेदारीमा कृषि सम्बन्धी विभिन्न कार्यक्रमहरू सञ्चालन गरिएको।

#### पशुपंक्षी विकास तर्फः

१. १० हजार बढी पशुपन्छीहरूमा नियमित उपचार सेवा तथा करिब ६०४ बोका र गोरुहरूमा बन्ध्याकरण गरिएको,
२. पशुहरूमा लाग्ने संक्रामक रोग विरुद्ध १५००० डोज पि.पि.आर., ५५०० डोज खोरेत, १५०० डोज लम्पी स्कीन रोग, ४०० डोज स्वाईन फिबर रोग विरुद्ध खोप लगाएको।
३. पशुको नश्व सुधार सेवा सञ्चालनमा १२१ भैसी र १७ गाईमा कृतिम गर्भाधान गरिएको।

#### राजस्व शाखाः

आ.व.२०८२/०८३ मा

- हालसम्म ३४ लाख ६ हजार ९ सय ३० रूपैया ४७ राजस्व संकलन भएको छ।

#### न्यायिक समितिः

- न्यायिक समितिमा जम्मा १ वटा उजुरी दर्ता भएको र त्यसमध्ये एउटा उजुरी मिलापत्र भएको
- वडास्तरीय कानूनी सचेतनामूलक कार्यक्रम सबै वडामा सञ्चालन गरिएको,

#### महिला,बालबालिका तथा जेष्ठ नागरिक तर्फः

१. बैंक खाता छोरीको सुरक्षा जीवन भरीको कार्यक्रममा ६० जना छोरीहरू आवद्ध भएको, १८ जनालाई अपाङ्गता परिचयपत्र वितरण गरिएको,
२. अपाङ्गता, जेष्ठ नागरिक र उनीहरूको संरक्षक बीच अन्तरक्रिया, किशोर किशोरीलाई वडास्तरीय सचेतना सम्बन्धी कार्यक्रम, लैङ्गिक हिंसा विरुद्धको १६ दिने अभियान अन्तर्गत सचेतनामूलक कार्यक्रम र बहुक्षेत्रीय पोषण कार्यक्रम अन्तर्गत सासु बुहारी श्रीमान् श्रीमती बीच अन्तर्क्रिया र अन्य दिवसिय कार्यक्रम सञ्चालन गरिएको,

#### उद्यम विकास तर्फः

१. २९ वटा व्यवसाय नवीकरण, ४ वटा पुँजीवृद्धि, ३ खारेजी, १ वटा उद्योग दर्ता, ३ बाणिज्य तर्फ दर्ता गरिएको छ।

#### गरिवीसँग विशेवर कार्यक्रमः

- वडा नं.१ मा विपन्न परिवारका ५४ घरधुरीलाई कुखुराका चल्ला वितरण गरिएको ।

#### सभा अध्यक्ष महोदय,

#### गाउँ सभा सदस्यज्यूहरू,

आर्थिक वर्ष २०८३/०८४ को अनुमानित बजेट कुल ४६ करोड ६२ लाख ६० हजार ७ सय विनियोजन गरेको छ । जसको विस्तृत अनुमानित आय बजेट अनुसूची-१ मा राखिएको छ ।

अब म आर्थिक वर्ष २०८३/०८४ मा संचालन गरिने मुख्य मुख्य क्रियाकलापहरूको को अनुमानित व्ययको विवरण पेश गर्ने अनुमति चाहन्छु ।

- संघीय सरकार, प्रदेश सरकार, आन्तरिक श्रोत तथा मौज्जात अन्तर्गत डुङ्गेश्वर गाउँपालिकामा वित्तीय हस्तान्तरण भई आएको बजेटबाट वडाहरू र विभिन्न विषयगत/क्षेत्रहरूमा बाँडफाँड गरेको छ । जसको विस्तृत विवरण अनुसूची-२ मा उल्लेख गरिएको छ ।
- आर्थिक वर्ष २०८२/०८३ को भुक्तानी दिन बाँकीको लागि रकम रु १ करोड विनियोजन गरेको छ ।
- डुङ्गेश्वर गाउँपालिका अन्तर्गत विभिन्न आयोजनाहरूमा लागत सहभागिता साझेदारी जुटाउन समपूरक कोषका लागि रु. ३ करोड बजेट विनियोजन गरेको छ ।
- वडाहरूको पुँजीगत विकास गर्नको लागि बजेट रकम रु २ करोड ७० लाख रकम विनियोजन गरेको छ । जसको विस्तृत विवरण अनुसूची-३ मा समावेश छ ।
- वडाहरूको चालुतर्फ बजेट रकम रु ३६ लाख विनियोजन गरेको छ । जसको विस्तृत विवरण अनुसूची-४ मा समावेश गरिएको छ ।
- डुङ्गेश्वर गाउँपालिका अध्यक्ष कोष संचालन कार्यविधि २०७६ को अधिनमा रही कार्यक्रमहरू तथा योजना सम्पन्न गर्नका लागि रु. २५ लाख बजेट विनियोजन गरी अध्यक्ष विकास कोषलाई निरन्तरता दिएको छ । साथै कोषको क्षेत्रगत बाँडफाँड अनुसूचि-५ मा राखिएको छ ।
- कोठिबाल्ने देखि पालिका केन्द्रसम्म जोड्ने सडक स्तरोउत्री को लागि रकम रु.२५ लाख विनियोजना गरेको छ ।
- गाउँपालिका भित्र रहेका सडकहरू स्तरोन्नति, सरसफाई, नयाँ सडकको निर्माण, विपद्को समयमा प्रयोग तथा अन्य राजश्व वृद्धि गर्नका लागि व्याक हो लोडर मेसिन संचालन गर्नको आवश्यक रकम विनियोजन गरेको छ ।

#### सभा अध्यक्ष महोदय,

#### गाउँ सभाका सदस्यज्युहरू,

अब म क्षेत्रगत रूपमा आर्थिक वर्ष २०८३/०८४ का लागि क्षेत्रगत रूपमा विनियोजन गरेको बजेट तथा कार्यक्रम पेश गर्ने अनुमति चाहन्छु ।

#### आर्थिक विकास क्षेत्र

#### कृषि तथा पशुपंक्षी विकास तर्फः

- डुङ्गेश्वर गाउँपालिकाको कृषि क्षेत्रको समग्र विकासका लागि रु. १० लाख बजेट विनियोजन गरेको छ । जसको विस्तृत बजेट तथा कार्यक्रम अनुसूचि-६ मा राखिएको छ ।

- पशु विकास अन्तर्गत नियमित औषधि खरिद तथा पशु विकास क्षेत्र समग्र विकासका लागि रु. १० लाख बजेट विनियोजन गरेको छु । जसको विस्तृत बजेट तथा कार्यक्रम अनुसूचि-७ मा राखिएको छ ।

#### सामाजिक विकास तर्फ:

##### शिक्षा, युवा तथा खेलकुद विकास तर्फ:

- दुङ्गेश्वर गाउँपालिकाको शिक्षा क्षेत्रको समग्र विकासका लागि रु १० लाख विनियोजन गरेको छु । जसको विस्तृत बजेट तथा कार्यक्रम अनुसूचि-८ मा राखिएको छ ।
- दुङ्गेश्वर गाउँपालिकाको युवाहरूको लागि राष्ट्रपति रनिङ्ग शिल्ड तथा पालिका स्तरीय अध्यक्ष कप कार्यक्रमका लागि रु ८ लाख विनियोजन गरेको छु ।
- विज्ञान विषय तथा प्राविधिक शिक्षा अध्ययनरत गरिब तथा जेहेन्दार विद्यार्थीहरूका लागि उपाध्यक्ष छात्रवृत्ति कार्यक्रम सञ्चालन गर्न रु ४ लाख विनियोजन गरेको छु ।

##### स्वास्थ्य सेवा तर्फ:

- सामुदायिक महिला स्वास्थ्य स्वमसेवीहरूको लागि अवकास कोषलाई निरन्तरता दिदै सोको लागि रु १ लाख विनियोजन गरेको छु ।
- स्वास्थ्य स्वयम सेविकाहरूको खाजा खर्चको लागि रकम रु. ५ लाख ६० हजार विनियोजन गरेको छु ।
- दुङ्गेश्वर गाउँपालिकाको स्वास्थ्य क्षेत्रको समग्र विकासको लागि रु १० लाख विनियोजन गरेको छु । जसको विस्तृत बजेट तथा कार्यक्रम अनुसूचि-९ मा राखिएको छ ।

##### खानेपानी तथा सरसफाइ:

- पालिका भित्र रहेका सबै मुहानहरूको खानेपानी गुणस्तर परीक्षणका लागि पालिका स्तरीय ल्याबलाई स्रोत साधन सम्पन्न गराई सेवा प्रदान गर्नको लागि खानेपानी तथा सरसफाई र ग्रामीण खानेपानी बोर्ड व्यवस्थापनको लागि रु. २ लाख विनियोजन गरेको छु ।

##### वातावरण तथा विपद व्यवस्थापन:

- दुङ्गेश्वर गाउँपालिकामा वातावरण तथा विपद व्यवस्थापन गर्नका लागि विपद व्यवस्थापन कोषमा रु ३ लाख र राहत तथा आर्थिक सहयोगको लागि रु ५ लाख बजेट विनियोजन गरेको छु ।

##### विपन्न लक्षित वर्ग कार्यक्रम तर्फ:

- विपन्न महिला सम्बन्धी कार्यक्रम, महिला तथा बालबालिका कोष, विपन्न बालबालिका सम्बन्धी कार्यक्रम, दलित, अल्पसंख्यक वर्ग उत्थान कार्यक्रम, आदिवासी जनजाती सम्बन्धी कार्यक्रम, अनाथ बालबालिका लक्षित कार्यक्रम, फरक क्षमता भएका व्यक्तिहरूलाई उपलब्धीमूलक कार्यक्रम संचालन गर्नका लागि लक्षित वर्ग कार्यक्रममा रु १८ लाख बजेट विनियोजन गरेको छु ।

##### लैंगिक समानता तथा सामाजिक समावेशीकरण तर्फ:

- दुङ्गेश्वर गाउँपालिका क्षेत्रमा विषयगत क्षेत्र कार्यक्रम अन्तर्गत महिला विकास तथा सशक्तिकरण कार्यक्रमको लागि रु ५ लाख बजेट विनियोजन गरेको छु । जसको विस्तृत बजेट तथा कार्यक्रम अनुसूचि-१० मा राखिएको छ ।
- दुङ्गेश्वर गाउँपालिकाको विभिन्न दिवशीय कार्यक्रम संचालन गर्नको लागि ४ लाख बजेट विनियोजन गरेको छु ।
- ५५ वर्ष माथिका एकल पुरुष र अदालतबाट सम्बन्ध विच्छेद भएका तथा ४० वर्ष माथिका एकल महिलाहरूलाई दोहोरो नपर्ने गरी मासिक रकम रु. १००० (एक हजार) दिने कार्यक्रमलाई निरन्तरता दिनको रु ४ लाख २० हजार बजेट विनियोजन गरेको छु ।

##### पूर्वाधार विकास:

- दुङ्गेश्वर गाउँपालिका अन्तर्गत भविष्यमा संचालित आयोजनाहरूको विस्तृत परियोजना तथा वातावरणीय प्रभाव मूल्यांकन गर्नका लागि आवश्यक रकम विनियोजन गरेको छु ।

##### सूचना प्रविधि तथा विद्युतिय शासन:

- गाउँपालिकालाई प्रविधि मैत्रि बनाउनको लागि विभिन्न किसिमका प्रविधि सम्बन्धी कार्यक्रम तथा सफ्टवेयर सम्बन्धी कार्यक्रमहरूका लागि रु ६ लाख विनियोजन गरेको छु ।

##### सामाजिका सुरक्षा तथा पञ्जीकरण तर्फ:

राष्ट्रिय परिचय पत्र सहित बायोमेट्रिक भेरिफिकेशन, पञ्जीकरण र सामाजिक सुरक्षा सम्बन्धी तालिम तथा बाँकी रहेका घटना दर्ता किताबहरूको डिजिटाइजेशन र IRIS डिभाइसका लागि रु ६ लाख बजेट विनियोजन गरेको छ ।

### सुशासन तथा अन्तरसम्बन्धित क्षेत्र:

- संघीय सरकारले वृद्धि गरेको तलबमान अनुसार दरबन्दीमा रहेका कर्मचारीहरू र अस्थायी करार सेवामा कार्यरत कर्मचारीको सेवा सुविधामा तह अनुरूप सुशासन तथा संस्थागत समितिका कार्यदलले पेश गरे बमोजिम समायोजन गरेको छ । साथै गाउँपालिकाले सिर्जना गरेका दरबन्दीमा कार्यरत कर्मचारीहरू र श्रेणीविहिन विद्यालय कर्मचारी तथा बालविकास सहजकर्ताहरूको न्यूनतम पारिश्रमिक कायम गरी क्रमशः सामाजिक सुरक्षा कोषमा आबद्ध गर्ने व्यवस्था गरेको छ ।
- मानव संशाधन विकास तर्फ क्षमता अभिवृद्धि र बृत्तिविकासको लागि आवश्यक रकम ३ विनियोजन गरेको छ ।
- प्रशासनिक सुधार कार्यक्रमको लागि रकम रु. १ लाख ५० हजार विनियोजन गरेको छ ।
- शान्ति सुरक्षा तथा व्यवस्थापनका लागि रु ४ लाख विनियोजन गरेको छ ।

### न्यायिक विकास तर्फ:

- न्यायिक समितिका सदस्य तथा कर्मचारीहरूको क्षमता अभिवृद्धि गर्न तालिम, गोष्ठी, मेलमिलापकर्ताहरूको पुनर्ताजकी तालिम, मेलमिलाप केन्द्र अनुगमन तथा व्यवस्थापन र गाउँपालिकामा ईजलास व्यवस्थापन गरिनेछ ।
- डुङ्गेश्वर गाउँपालिकामा न्यायिक क्षेत्रको विकास को लागि रु. ४ लाख बजेट विनियोजन गरको छ । जसको विस्तृत बजट तथा कार्यक्रम अनुसूचि-११ मा राखिएको छ ।
- डुङ्गेश्वर गाउँपालिका कर्मचारीहरूको निवृत्तिभरण कोष कल्याण कोष र कर्मचारी कल्याण कोषको लागि रु. २ लाख विनियोजन गरेको छ ।

### जनप्रतिनिधि, कर्मचारी तथा कार्यालय व्यवस्थापन तर्फ:

- डुङ्गेश्वर गाउँपालिकाका जनप्रतिनिधिको आगामी आव. २०८३/०८४ को सेवा सुविधाको लागि आवश्यक रकम विनियोजन गरेको छ । डुङ्गेश्वर गाउँपालिकाका सम्पूर्ण (स्थायी, अस्थायी, करार र ज्यालादारीमा कार्यरत) कर्मचारी तथा गाउँपालिका अनुदान शिक्षक र कर्मचारीहरूको आगामी आव. २०८२/०८३ को तलब भत्ता खर्चको लागि आवश्यक रकम विनियोजन गरेको छ । यसको विस्तृत विवरण अनुसूचि-१२ मा समावेश गरिएको छ ।

### सभा अध्यक्ष महोदय,

अब म नेपाल सरकार तथा कर्णाली प्रदेश सरकारबाट हस्तान्तरित कार्यक्रमहरू पेश गर्न अनुमति चाहन्छु ।

- डुङ्गेश्वर गाउँपालिकालाई कर्णाली प्रदेश सरकार सशर्त अनुदानबाट रु ४ करोड ७५ लाख ९३ हजार बराबरको योजना तथा कार्यक्रमहरू, समपूरक अनुदान र विशेष अनुदानमा हस्तान्तरित भई प्राप्त भएका छन । उक्त बजेटमा समावेश भएका योजना तथा कार्यक्रमहरूलाई अनुसूची-१३ मा विस्तृत रूपमा समावेश गरिएको छ ।
- डुङ्गेश्वर गाउँपालिकालाई नेपाल सरकारको सशर्त अनुदानबाट १९ करोड ५७ लाख बराबरको योजना तथा कार्यक्रमहरू, समपूरक अनुदान र विशेषक अनुदानमा हस्तान्तरित भई प्राप्त भएका छन । उक्त बजेटमा समावेश भएका योजना तथा कार्यक्रमहरूलाई अनुसूची-१४ मा विस्तृत रूपमा प्रस्तुत गरिएको छ ।
- आर्थिक वर्ष २०८३/०८४ मा जलवायु परिवर्तन अनुकूलन परियोजना (LACC) बाट साझेदारीमा संचालन गरिने कार्यक्रमको लागि रकम रु ३ करोड २५ लाख २७ हजार प्राप्त हुने अनुमान गरेको छ । योजना कार्यान्वयनका लागि आवश्यक बजेट समपूरकको साझेदारीबाट साझेदारी गर्न बजेट विनियोजन गरेको छ । जसबाट संचालन हुने कार्यक्रमहरू अनुसूचि-१५ मा राखिएको छ ।
- संघीय सरकार, प्रदेश सरकार, आन्तरिक श्रोत तथा मौज्जात परामर्श सेवा अन्तर्गत डुङ्गेश्वर गाउँपालिकामा वित्तीय हस्तान्तरण भई आएको रकमबाट चालु खर्च तर्फको २९ करोड ५४ लाख ५ हजार ७ सय व्यय हुने अनुमान गरि बजेट विनियोजन गरेको छ । जसमा कुल बजेटको ६३.३६ प्रतिशत हुन आउँछ ।
- संघीय सरकार, प्रदेश सरकार, आन्तरिक श्रोत तथा मौज्जात परामर्श सेवा अन्तर्गत डुङ्गेश्वर गाउँपालिकामा वित्तीय हस्तान्तरण भई आएको रकमबाट पूँजीगत खर्च तर्फको १७ करोड ०८ लाख ५५ हजार व्यय हुने अनुमान गरि बजेट विनियोजन गरेको छ । जसमा कुल बजेटको ३६.६४ प्रतिशत हुन आउँछ ।
- डुङ्गेश्वर गाउँपालिकालाई संघीय सरकार, प्रदेश सरकार, आन्तरिक श्रोत, मौज्जात परामर्श सेवा तथा अन्य कार्यक्रमबाट

समेत गरी कुल बजेट रु ४६ करोड ६ लाख ८७ हजार १ सय २५ रुपैया व्यय हुने यस गरिमामय गाउँ सभामा अनुमान गरि बजेट विनियोजन गरेको छु ।

अन्तमा प्रस्तुत बजेट तथा कार्यक्रम तयारीका क्रममा सल्लाह, सुझाव र योगदान गर्नु हुने संघीय प्रतिनिधी सभाका सांसदज्यूहरु र प्रदेश सभाका माननीय मन्त्रीज्यू, प्रदेश सभाका माननीय सदस्यज्यूहरु, गाउँपालिका अध्यक्षज्यू, सम्पूर्ण वडाध्यक्षज्यूहरु, गाउँ कार्यपालिका सदस्यज्यूहरु, गाउँ सभा सदस्यज्यूहरु, विषयगत समितिका संयोजक तथा सदस्यज्यूहरु, स्थानीय राजनीतिक दलका प्रमुख एवं प्रतिनिधिज्यूहरु, नागरिक समाज, सञ्चारकर्मी, गैरसरकारी संस्थाका प्रमुख तथा प्रतिनिधि ज्यूहरु, कर्मचारी मित्रहरु, सम्पूर्ण सरोकारवाला तथा डुङ्गेश्वरबासीहरु प्रति हृदयदेखि आभार र कृतज्ञता प्रकट गर्दछु ।

धन्यवाद ।

कलावती न्यौपाने

उपाध्यक्ष

डुङ्गेश्वर गाउँपालिका दैलेख ।